

جانور کا خون جسم پر لگا کر علاج کرنا کیسا؟



دارالافتاء اہل سنت
(دعوت اسلامی)
Darul Ifta Ahle Sunnat

ریفرنس نمبر: Fsd-9369

تاریخ: 18-06-2025

کیا فرماتے ہیں علمائے دین و مفتیان شرع متین اس مسئلے کے بارے میں کہ ایک روحانی عامل ہیں وہ اپنے مریضوں کا علاج اس طرح کرتے ہیں کہ جس کا علاج کرنا ہوتا ہے، اس کے گھر جا کر ایک مرغ ذبح کر کے صدقہ کرتے ہیں، اس مرغ کو جب ذبح کیا جاتا ہے، تو ذبح کرنے سے بہنے والے خون میں سے کچھ خون ایک پانی کے ٹب میں ڈال دیا جاتا ہے اور سب اہل خانہ کو یا سر پرستوں کو یا صرف مریض کو اس خون والے پانی سے نہانے کا کہا جاتا ہے اور بعض اوقات جسم کے کسی حصے پر بھی یہ خون لگایا جاتا ہے، ان عامل کے مطابق اس طرح عمل کرنے سے بہت سارے نیگیٹو اثرات اس گھر اور اس کے رہنے والوں سے ختم ہو جاتے ہیں۔ تو اب پوچھنا یہ ہے کہ اس طریقے کے مطابق علاج کروانا کیسا ہے؟

بسم الله الرحمن الرحيم

الجواب بعون الملک الوہاب اللہم ہدایۃ الحق والصواب

سوال میں بیان کردہ طریقے کے مطابق علاج کرنا اور کروانا ناجائز و گناہ ہے۔

اس کی تفصیل یہ ہے کہ جانور ذبح کرنے کے بعد بہنے والے خون سے جسم کو آلودہ کرنا اور پھر یہ خیال کرنا کہ اس سے برے (Negative) اثرات اس گھر اور اس کے رہنے والوں سے ختم ہو جاتے ہیں، یہ زمانہ جاہلیت کے فرسودہ و باطل خیالات و افعال میں سے ہے اور نبی کریم صلی اللہ تعالیٰ علیہ وسلم نے اس عمل سے منع فرمایا ہے۔

اور مرغ کو ذبح کرنے کے بعد اس کی گردن سے بہنے والا خون جسے دم مسفوح کہا جاتا ہے، یہ

حرام ہے اور پیشاب کی طرح ناپاک بھی ہے اور قوانین شریعت کی رو سے حرام چیز سے علاج کرنا، کروانا اگرچہ خارجی استعمال کے ذریعے ہی کیوں نہ ہو، جائز نہیں ہے، یونہی اس طریقہ علاج میں اپنے پاک جسم کو بلا ضرورت شرعی ناپاک کرنا بھی ہے، جبکہ شریعت مطہرہ میں بلا ضرورت شرعی پاک چیز کو نجس کرنا ناجائز و گناہ کا کام ہے، لہذا اس عمل سے اجتناب کرتے ہوئے علاج کا جائز طریقہ اختیار کیا جائے۔

جانور ذبح کر کے اس کا بھنے والا خون جسم پر ملنا جاہلانہ فعل ہے، جیسا کہ ابو داؤد شریف کی حدیث پاک میں حضرت ابو بریدہ رضی اللہ عنہ کا بیان ہے: ”کنافی الجاہلیۃ إذا ولد لأحدنا غلام ذبح شاة ولطح رأسه بدمها فلما جاء الله بالإسلام كنا نذبح شاة ونحلق رأسه ونلطحه بزعفران“ ترجمہ: حضرت بريدہ رضی اللہ تعالیٰ عنہ فرماتے ہیں کہ ہم دور جاہلیت میں تھے کہ جب ہم میں سے کسی کے ہاں بچہ پیدا ہوتا، تو وہ بکری ذبح کرتا اور اس کے سر کو بکری کے خون سے لتھیڑ دیتا۔ پھر جب اسلام آیا تو ہم ساتویں دن بکری ذبح کرتے تھے اور بچے کا سر منڈواتے اسے زعفران سے لتھیڑتے۔

(سنن ابو داؤد، کتاب العقیقہ، ج 2، ص 118، دار الفکر بیروت)

علامہ شہاب الدین ابو العباس احمد بن حسین بن علی بن رسلان المقدسی الرملی الشافعی رحمۃ اللہ تعالیٰ علیہ اس حدیث مبارک کی شرح میں لکھتے ہیں: ”وفیه دلیل علی کراہیۃ لطح رأس المولود بالدم، وبہ قال الشافعی والزہری ومالك وأحمد وابن المنذر؛ لأن هذا تنجیس للولد فلا یجوز کمالا یجوز لطحه بغیره من النجاسات“ ترجمہ: اور اس حدیث میں اس بات پر دلیل موجود ہے کہ نوزائیدہ بچے کے سر کو خون سے لتھیڑنا، مکروہ ہے۔ اسی قول کو امام شافعی، امام زہری، امام مالک، امام احمد اور ابن منذر رحمہم اجمعین نے اختیار کیا ہے، کیونکہ یہ عمل بچے کو نجاست سے آلودہ کرنا ہے، اور جس طرح کسی دوسری نجاست سے اسے لتھیڑنا، جائز نہیں، اسی طرح خون سے لتھیڑنا بھی جائز نہیں۔

(شرح سنن أبی داود لابن رسلان، ج 12، ص 284، دار الفلاح، مصر)

دم مسفوح یعنی بہتا خون نجس اور حرام قطعی ہے، جیسا کہ اللہ عزوجل قرآن پاک میں ارشاد

فرماتا ہے ﴿قُلْ لَا أَجِدُ فِي مَا أُوحِيَ إِلَيَّ مُحَرَّمًا عَلَى طَاعِمٍ يَطْعُمُهُ إِلَّا أَنْ يَكُونَ مَيْتَةً أَوْ دَمًا مَسْفُوحًا أَوْ لَحْمَ خِنزِيرٍ فَإِنَّهُ رِجْسٌ أَوْ فِسْقًا أُهْلًا لِغَيْرِ اللَّهِ بِهِ﴾ ترجمہ کنز الایمان: ”تم فرماؤ میں نہیں پاتا اس میں جو میری طرف وحی ہوئی کسی کھانے والے پر کوئی کھانا حرام، مگر یہ کہ مردار ہو یا رگوں کا بہتا خون یا بد جانور کا گوشت وہ نجاست ہے یا وہ بے حکمی کا جانور جس کے ذبح میں غیر خدا کا نام پکارا گیا۔“

(القرآن، پارہ 8، سورہ انعام، آیت 145)

اس آیت کے تحت امام ابو بکر جصاص رحمۃ اللہ علیہ ”احکام القرآن“ میں تحریر فرماتے ہیں: ”وقوله تعالى ﴿أَوْ دَمًا مَسْفُوحًا﴾ يدل على أن المحرم من الدم ما كان مسفوحا“ ترجمہ: اللہ عزوجل کا فرمان ﴿أَوْ دَمًا مَسْفُوحًا﴾ یہ اس بات پر دلالت کرتا ہے کہ بہتا ہو خون حرام ہے۔

(احکام القرآن، ج 3، ص 33، مطبوعہ کراچی)

دم مسفوح کسے کہتے ہیں، اس بارے میں تفسیر درمنثور میں ہے: ”عن ابن جريج في قوله ﴿أَوْ دَمًا مَسْفُوحًا﴾ قال المسفوح الذبيهاق“ حضرت ابن جریج رضی اللہ تعالیٰ عنہ سے اس قول ﴿أَوْ دَمًا مَسْفُوحًا﴾ کے بارے میں مروی ہے کہ آپ نے ارشاد فرمایا: ”مسفوح سے مراد وہ خون ہے، جو بہتا ہو۔“

(تفسیر درمنثور، ج 3، ص 383، دار الفکر، بیروت)

یونہی ”غنیۃ المستملی“ میں ہے: ”الدم المسفوح ما سال منه“ یعنی: بہتے ہوئے خون کو دم مسفوح کہتے ہیں۔

دم مسفوح ناپاک ہے، جیسا کہ فتاویٰ عالمگیری میں ہے: ”وكذلك الخمر، والدم المسفوح و لحم الميتة۔ نجس نجاسة غليظة هكذا في فتاوى قاضیخان“ ترجمہ: اور اسی طرح خمر (انگوری شراب) اور بہتا ہو خون اور مردار کا گوشت نجاست غلیظہ ہے، اسی طرح فتاویٰ قاضی خان میں ہے۔

(فتاویٰ عالمگیری، ج 1، ص 46، مطبوعہ کوئٹہ)

بہتا ہو خون نجس ہے، جیسا کہ ”البنایہ“ میں ہے۔ ”والدم السائل نجس مطلقا“ یعنی بہتا خون مطلقاً ناپاک ہے۔

(البنایہ شرح الہدایہ، ج 1، ص 263، مطبوعہ بیروت)

حرام چیز کے ذریعے علاج کرنے سے حدیث مبارک میں منع کیا گیا ہے، جیسا کہ ”السنن الکبریٰ للبیہقی“ کی حدیث مبارک میں ہے: ”عن أبی الدرداء قال قال رسول الله صلى الله عليه وسلم ان الله عز وجل انزل الداء والدواء وجعل لكل داء دواء فتداوا ولا تداءوا وایحرام“ ترجمہ: حضرت ابو درداء رضی اللہ تعالیٰ عنہ سے روایت ہے، رسول اللہ صلی اللہ علیہ وآلہ وسلم نے فرمایا بے شک اللہ عزوجل نے مرض اور دوا نازل فرمائی اور ہر مرض کے لیے دوا ہے، تو علاج کرو، لیکن حرام سے نہ کرو۔

(السنن الکبریٰ للبیہقی، ج 10، ص 9 دارالکتب العلمیہ، بیروت)

حرام چیز سے علاج کرنا، جائز نہیں ہے، جیسا کہ ”البحر الرائق“ میں ہے: ”ولا یخفی ان التداوی بالمحرم لایجوز فی ظاہر المذہب“ ترجمہ: اور مخفی نہیں ہے کہ ظاہر مذہب میں حرام اشیاء کو بطور دوائی استعمال کرنا، جائز نہیں۔ (البحر الرائق، ج 3، ص 389، مطبوعہ کوئٹہ)

یونہی فتاویٰ عالمگیری میں ہے: ”ولا یجوز ان یداوی بالخمر جرحاً“ یعنی شراب سے زخموں کا علاج کرنا، جائز نہیں ہے۔ (فتاویٰ عالمگیری، ج 5، ص 355، مطبوعہ کوئٹہ)

حرام و ناپاک چیز سے خارجی علاج بھی جائز نہیں، جیسا کہ بہار شریعت میں ہے: ”شراب سے خارجی علاج بھی ناجائز ہے، مثلاً: زخم میں شراب لگائی یا کسی جانور کو زخم ہے، اس پر شراب لگائی یا بچہ کے علاج میں شراب کا استعمال، ان سب میں وہ گنہگار ہوگا جس نے اس کو استعمال کرایا۔“

(بہار شریعت، ج 3، حصہ 16، ص 506، مکتبۃ المدینہ، کراچی)

بہار شریعت میں مزید ایک دوسرے مقام پر ہے: ”حرام چیزوں کو دوا کے طور پر بھی استعمال کرنا ناجائز ہے۔“ (بہار شریعت، ج 3، حصہ 16، ص 505، مکتبۃ المدینہ، کراچی)

بلا ضرورت پاک چیز کو نجس کرنا ناجائز ہے، جیسا کہ ”حاشیہ طحطاوی علی المراقی“ میں ہے۔ ”وتنجیس الطاهر بغير ضرورة لایجوز“ یعنی پاک اشیاء کو بلا ضرورت ناپاک کرنا، جائز نہیں ہے۔

(حاشیہ طحطاوی علی المراقی، ص 47، مطبوعہ کوئٹہ)

سیدی اعلیٰ حضرت امام اہلسنت امام احمد رضا خان رحمۃ اللہ تعالیٰ علیہ فرماتے ہیں: ”جسم و لباس بلا ضرورت شرعیہ ناپاک کرنا اور یہ حرام ہے۔“

(فتاویٰ رضویہ، ج 4، ص 585، رضا فاؤنڈیشن، لاہور)

واللہ اعلم عزوجل ورسولہ اعلم صلی اللہ تعالیٰ علیہ وآلہ وسلم



کتبہ

مفتی محمد قاسم عطاری

21 ذوالحجۃ الحرام 1446ھ / 18 جون 2025ء